

ဘွဲ့လွန်သင်တန်းများဝင်ခွင့်ရွေးချယ်ရေး နှီးနှောဖလှယ်ပွဲအခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

ရုံးအမှတ်(၄)၊ နေပြည်တော်

၂၀၂၀ ပြည့်နှစ်၊ ဖေဖော်ဝါရီလ (၂၆)ရက်

- ပြည်သူများအတွက် အရည်အသွေးပိုမိုပြည့်ဝသော ကျန်းမာရေးစောင့်ရှောက်မှုများ ပေးနိုင်ရေး အတွက် ဘွဲ့လွန်ဆေးပညာရှင်များကို မွေးထုတ်ပေးရာမှာ ခေတ်နှင့်အညီ သင့်လျော်သည့် စနစ်ဖြင့် ဆောင်ရွက်နိုင်ရန် ယခုကျင်းပပြုလုပ်တဲ့ နှီးနှောဖလှယ်ပွဲဟာ အရေးကြီးပါတယ်။
- ဘွဲ့လွန်ဆေးပညာသင်တန်းဝင်ခွင့် ရွေးချယ်မှုများဆောင်ရွက်ရာမှာ ဘက်လိုက်မှုမရှိ၊ သမာသမတ်ကျစွာဖြင့် မျှတမှုရှိစေရေး အထူးအလေးပေး ဆောင်ရွက်ရမှာဖြစ်ပါတယ်။
- သွားလာရခက်ခဲသောဒေသများနှင့် ဝေးလံခေါင်ဖျားဒေသများမှာ တာဝန်ထမ်းဆောင်နေတဲ့ ဝန်ထမ်းများအနေဖြင့် ရန်ကုန်၊ မန္တလေးနှင့် မြို့ကြီးများတွင်ပြုလုပ်တဲ့ မွမ်းမံသင်တန်းများ၊ ပြည်တွင်းမှာ ပြုလုပ်တဲ့ နိုင်ငံတကာညီလာခံ (international conference) များ စတာတွေကို တက်ရောက်ခွင့်၊ ပါမောက္ခကြီးများနှင့် အထူးကုဆရာဝန်များရဲ့ လုပ်ငန်းခွင်မှာ အနီးကပ် သင်ကြားပေးမှုနှင့် နိုင်ငံတကာမှ ဆေးပညာရှင်များမှ ပြည်တွင်းသို့ လာရောက်ခွဲစိတ်မှု၊ ကုသမှု စတဲ့လက်တွေ့သင်ကြားမှု အခွင့်အရေးများရရှိရန်မှာ နည်းပါးပါတယ်။
- အဲဒီဝန်ထမ်းတွေဟာ နေထိုင်မှု၊ စားသောက်မှု အခက်အခဲများကြားမှ ပြည်သူများကို ကျန်းမာရေးစောင့်ရှောက်မှုပေးရင်း သူတို့ရဲ့ ရည်မှန်းချက်ဖြစ်တဲ့ ဘွဲ့လွန်သင်တန်းများ တက်ရောက်ခွင့်ရရှိရန် ကြိုးပမ်းမှုများအပေါ် နိုင်ငံတော်မှ တန်ဖိုးထားပြီး အလေးထားစဉ်းစားပေးကြရမှာ ဖြစ်ပါတယ်။
- အဲဒီဝန်ထမ်းတွေ ဘွဲ့လွန်ဆေးပညာသင်တန်းများ ဝင်ခွင့်ဖြေဆိုရာမှာ မျှတမှုရှိစေရေးကို အလေးအနက်ထား ဆောင်ရွက်ရမှာဖြစ်ပါတယ်။
- ကျွန်တော်တို့ ကျန်းမာရေးနှင့်အားကစားဝန်ကြီးဌာနအနေဖြင့် လူတိုင်းလက်လှမ်းမီ လွှမ်းခြုံသော ကျန်းမာရေးစောင့်ရှောက်မှု (Universal Health Coverage) ရရှိရေး ကြိုးပမ်းဆောင်ရွက်ရာမှာ မြို့ပြနှင့်ကျေးလက်ကျန်းမာရေးစောင့်ရှောက်မှု အရည်အသွေးကွာဟမှု မရှိစေရေးဟာ အရေးကြီးပါတယ်။

- ဘွဲ့လွန်ဆေးပညာသင်တန်း ဝင်ခွင့်မေးခွန်းများဟာ ဘွဲ့လွန်ဆေးပညာသင်တန်းဝင်ခွင့်အတွက် စစ်မေးခြင်းသာဖြစ်ပြီး ဘွဲ့လွန်ရရှိပြီးသူများကို စစ်မေးခြင်းမဟုတ်တာကိုလည်း သတိပြုစေလိုပါတယ်။
- ဒါကြောင့် ဘွဲ့လွန်ဆေးပညာသင်တန်း ဝင်ခွင့်စာမေးပွဲမှာ သက်ဆိုင်ရာဘာသာရပ်အား ဓမ္မဓိဋ္ဌာန်ကျတဲ့မေးခွန်းများနဲ့ ယေဘုယျအခြေခံသဘောတရားနှင့် အချက်အလက်များကို နားလည်ကျွမ်းကျင်မှုနှင့် စဉ်းစားတွေးခေါ်တတ်မှုတို့ကို အဓိကထားစစ်မေးခြင်းကို ပြုလုပ်စေလိုပြီး ဘွဲ့လွန်ရရှိထားပြီးမှသာ ဖြေဆိုနိုင်မယ့် ခက်ခဲတဲ့ အဆင့်မြင့်အကြောင်းအရာများကို မစစ်မေးစေလိုပါဘူး။
- ပညာရပ်ကျွမ်းကျင်မှုပိုင်း တစ်ခုတည်းသာမကြည့်ဘဲ ဘွဲ့လွန်ရရှိပြီးနောက် ပြည်သူများကို ကျန်းမာရေးစောင့်ရှောက်ပေးမှုမယ့် ပြည်သူ့ဝန်ထမ်းကောင်းဖြစ်မယ့်သူများကို ရွေးချယ်စေလိုပါတယ်။
- ကျွန်တော့်အနေနဲ့ ဘွဲ့လွန်ဆေးပညာသင်တန်းဝင်ခွင့် အင်္ဂလိပ်စာစစ်ဆေးခြင်းပုံစံကိုလည်း အခုနှစ်မှာ ပြောင်းလဲဆောင်ရွက်ဖို့ ညွှန်ကြားထားပြီးဖြစ်ပါတယ်။
- ဘွဲ့လွန်ဆေးပညာဝင်ခွင့် အင်္ဂလိပ်စာစစ်ဆေးခြင်းကို တစ်နှစ်ကို (၃)ကြိမ် ပြုလုပ်သွားမှာ ဖြစ်ပြီး (၁)ကြိမ်အောင်မြင်ထားရင် (၃)နှစ်အတွင်း နောက်တစ်ကြိမ် ထပ်မံဖြေဆိုရန်မလိုဘဲ ဝင်ခွင့်ဖြေဆိုရာမှာ သက်ဆိုင်ရာဆေးနှင့်ဆေးပညာနီးနွယ်ဘာသာရပ်ကိုသာ ဖြေဆိုရမှာဖြစ်ပါတယ်။ ဘွဲ့လွန်ဆေးပညာသင်တန်းဝင်ခွင့်အတွက် ရည်ရွယ်ပြီး အင်္ဂလိပ်စာကို အလုပ်ဝင်ပြီးနောက် လုပ်သက်နှစ် စောင့်ဆိုင်းရန်မလိုဘဲ ဖြေဆိုထားနိုင်မှာဖြစ်ပါတယ်။
- ဆေးနှင့်ဆေးပညာနီးနွယ်ဘာသာရပ်အလိုက် ဘွဲ့လွန်ဆေးပညာသင်တန်းဝင်ခွင့်များကို သက်ဆိုင်ရာဘာသာရပ်အလိုက် ဝန်ကြီးဌာနမှာ လက်ရှိတာဝန်ထမ်းဆောင်နေတဲ့ အရေအတွက်၊ လစ်လပ်နေမှု၊ အငြိမ်းစားယူမယ့်အရေအတွက်၊ နုတ်ထွက်မယ့်အရေအတွက်များနှင့် ရောဂါဖြစ်ပွားမှု၊ သေဆုံးမှုအခြေအနေများကိုပါ ဘက်စုံစဉ်းစားချိန်ကိုက်ကာ လိုအပ်မှုများပြားသော ဘာသာရပ်များအတွက် ပိုမိုတိုးမြှင့်ခေါ်ယူ မွေးထုတ်သွားရမှာ ဖြစ်ပါတယ်။
- ဘွဲ့လွန်ဆေးပညာသင်တန်း တက်ရောက်စဉ်ကာလအတွင်း ဘွဲ့လွန်အဆင့်နှင့် ထိုက်တန်တဲ့ ကြိုးစားအားထုတ်မှု၊ တတ်ကျွမ်းမှုများကို ကြပ်မတ်စစ်ဆေးရမှာဖြစ်ပြီး ဘွဲ့လွန်ရထိုက်သည့် အရည်အသွေးရှိသူများကိုသာ ဘွဲ့အပ်နှင်းရမှာဖြစ်ပါတယ်။

- ဘွဲ့လွန်ဆေးပညာသင်တန်းတက်ရောက်စဉ် ကာလအတွင်း မိမိကိုယ်တိုင်လေ့လာသင်ယူမှု (self-learning) အလေ့အကျင့်၊ ကျင့်ဝတ်များညီညွတ်မှု၊ ပညာရပ်ပိုင်းကျွမ်းကျင်မှု၊ သုတေသနဆောင်ရွက်မှု အလေ့အကျင့်၊ နှီးနှွယ်ပညာရှင်များနှင့် ပူးပေါင်းဆောင်ရွက်တတ်မှု၊ ခွဲခြမ်းစိတ်ဖြာသုံးသပ်နိုင်မှု၊ အပြုသဘောအမြင်ရှိမှု၊ ရှေ့သို့မျှော်တွေးစဉ်းစားတတ်မှု၊ အဖွဲ့အစည်းစိတ်ဓာတ်ရှိမှုစတဲ့ အရည်အသွေးများရရှိစေရေး သင်ကြားလေ့ကျင့်ပေးစေလိုပါတယ်။
- ဘွဲ့လွန်သင်တန်းသား၊ သင်တန်းသူများကို ဆေးသုတေသနဦးစီးဌာန(ပြင်ဦးလွင်) ရှိ သုတေသနစွမ်းဆောင်ရည် လေ့ကျင့်မြှင့်တင်ရေးဗဟိုဌာနတွင် သုတေသနသင်တန်းများကို မဖြစ်မနေ (compulsory) တက်ရောက်စေမှာ ဖြစ်ပါတယ်။
- ဆေးလက်တွေ့ဘာသာရပ်များတွင် ပြည်သူ့ကျန်းမာရေး အခြေခံသဘောတရားများကိုလည်း ထည့်သွင်းသင်ကြားပေးစေလိုပါတယ်။
- ဝန်ကြီးဌာနအနေဖြင့် လာမည့်ဘဏ္ဍာနှစ်တွင် ကျန်းမာရေးလူ့စွမ်းအားအရင်းအမြစ်ဦးစီးဌာနအတွက် ဘဏ္ဍာငွေများ သိသာထင်ရှားစွာ တိုးမြှင့်ချထားပေးမှာဖြစ်ပါတယ်။
- ကျန်းမာရေးလူ့စွမ်းအားအရင်းအမြစ်ဦးစီးဌာနအနေနဲ့ အကျိုးရှိထိရောက်စွာ အသုံးပြုနိုင်ရေးအတွက် ဘဏ္ဍာငွေခွဲဝေလျာထားမှုများ ဆောင်ရွက်ထားရှိစေလိုပါတယ်။
- ဆေးတက္ကသိုလ်များရှိ ဆေးပညာသင်ကြားရေးယူနစ် (Medical Education Unit) များရဲ့ အခန်းကဏ္ဍ ပိုမိုမြင့်မားရေးနှင့် လက်ရှိဆောင်ရွက်နေမှုများကို ဆန်းစစ်သုံးသပ်မှုများ ပြုလုပ်ရမှာဖြစ်ပါတယ်။
- သက်ဆိုင်ရာ ဆေးပညာဘာသာရပ်အလိုက် ပညာရှင်များစုဖွဲ့ထားသော ဘုတ်အဖွဲ့မှ အသိအမှတ်ပြု (board certified) အထူးကုဆရာဝန်များ၊ လုပ်ငန်းအတွေ့အကြုံနှင့် လက်တွေ့ကျွမ်းကျင်မှုကို ဦးစားပေးသော fellowship system တို့နဲ့ အထူးကုဆရာဝန်များ မွေးထုတ်ပေးနိုင်ရေးကိုလည်း မြန်မာနိုင်ငံဆရာဝန်အသင်းမှ ဘာသာရပ်ဆိုင်ရာအဖွဲ့များနဲ့ တိုင်ပင်ဆွေးနွေးဆောင်ရွက်ကြစေလိုပါတယ်။
- ဆရာတို့အနေနဲ့ Post graduate တွေမှာ Master level, Doctorate level မှာ လုပ်တဲ့ Assessment system ကို ပြန်ပြီး review လုပ်စေလိုပါတယ်။
- မြန်မာနိုင်ငံကျန်းမာရေးလူ့စွမ်းအားအရင်းအမြစ် မဟာဗျူဟာ (Myanmar Human Resources for Health Strategy) (၂၀၁၈-၂၀၂၁) မှာ ပါဝင်တဲ့လုပ်ငန်းစဉ်များကို လက်တွေ့အကောင်

အထည်ဖော်ဆောင်နိုင်မှု ရှိ၊ မရှိကို ဆန်းစစ်သုံးသပ်ပြီး ဦးစားပေးအဆင့်များသတ်မှတ်ကာ အကောင်အထည်ဖော်ရမှာ ဖြစ်ပါတယ်။

- ဝန်ကြီးဌာနမှ ၁၉၆၄ ခုနှစ်မှ ၂၀၁၉ ခုနှစ်၊ ဒီဇင်ဘာလအထိ ဒီပလိုမာဘွဲ့ရရှိသူ (၃,၅၅၈)ဦး၊ ဆေးပညာမဟာဘွဲ့ရရှိသူ (၉,၉၀၆)ဦး၊ ပါရဂူဘွဲ့ရရှိသူ (၂၉၇)ဦးနှင့် ဆေးလက်တွေ့ပါရဂူဘွဲ့ရရှိသူ (၉၉၂)ဦးတို့ကို မွေးထုတ်ခဲ့ပြီး ၂၀၂၀ ပညာသင်နှစ်တွင် ဒီပလိုမာသင်တန်း(၁၄)ခု၊ ဆေးပညာမဟာသိပ္ပံသင်တန်း (၅၈)ခု၊ ပါရဂူဘွဲ့သင်တန်း (၁၅)ခု၊ ဆေးလက်တွေ့ပါရဂူဘွဲ့သင်တန်း (၄၉)ခု၊ စုစုပေါင်းဘွဲ့လွန်ဆေးပညာသင်တန်း (၁၃၆)ခုကို ဖွင့်လှစ်ထားရှိသည်ကို သိရှိရပါတယ်။
- နိုင်ငံရဲ့ကျန်းမာရေးကဏ္ဍအနာဂတ်ကို ပုံဖော်ဆောင်ရွက်မယ့် ဆေးနှင့်ဆေးနှီးနွယ်ပညာရပ်ဘွဲ့လွန်ပညာရှင်ကောင်းများကို မွေးထုတ်ပေးရန်အတွက် ဘက်ပေါင်းစုံ၊ ရှုထောင့်စုံမှ သမားရိုးကျမှ ဖောက်ထွက်တဲ့ ဆန်းသစ်သောအမြင်များဖြင့် စဉ်းစားကာ ဆောင်ရွက်သွားကြစေလိုပါကြောင်း ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊ အမြဲတမ်းအတွင်းဝန်နှင့် ညွှန်ကြားရေးမှူးချုပ်များ
- ဆေးတက္ကသိုလ်များနှင့် ဆေးပညာနှီးနွယ်တက္ကသိုလ်(၁၆)ခုမှ ပါမောက္ခချုပ်များ၊ ပါမောက္ခ/ဌာနမှူးများ
- မြန်မာနိုင်ငံဆရာဝန်အသင်း
- မြန်မာနိုင်ငံဆေးပညာရှင်အသင်း
- မြန်မာနိုင်ငံဆေးကောင်စီ
- ဆေးပညာရပ်ဆိုင်ရာအကြံပေးအဖွဲ့မှ ဥက္ကဋ္ဌများနှင့် အတွင်းရေးမှူးများ
- တာဝန်ရှိသူများ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)